



दैनिक

न्याय साक्षी

अधिकार से न्याय तक

आवश्यक सूचना

आप सभी को सूचित करते हर्ष हो रहा है, कि न्यायसाक्षी अधिकार से न्याय तक का सर्वे का कार्य तेजी से चल रहा है, जल्द ही सर्वे की टीम आपके घर विजिट करेगी, कृपया अपनी प्रति सुरक्षित कराएं।

RNI NO - CHHHN/2018/76480

Postal Registration No-055/Raigarh DN CG

रायगढ़, मंगलवार 24 दिसंबर 2024

पृष्ठ-4, मूल्य 3 रुपए

वर्ष-07, अंक- 86

महत्वपूर्ण एवं खास

दौसा में सड़क हादसा : बोलेरो कार पलटी, 2 की मौत, 2 गंभीर घायल

दौसा (आरएनएस)। नेशनल हाईवे नंबर 21 जयपुर आगरा रोड पर सिकंदरा के समीप रविवार देर रात एक बोलेरो कार अनियंत्रित होकर पलट गई। इस हादसे में बोलेरो कार सवार 2 लोगों की मौत हो गई और 2 गंभीर घायल हो गए। सिकंदरा-गिरधरपुरा पथर मंडी के पास यह दर्दनाक हादसा हुआ। सूचना मिलने पर सिकंदरा थाना पुलिस मौके पर पहुंची। पुलिस ने कार में फंसे लोगों को बड़ी मशकत से बाहर निकाला। घायलों को गंभीर हालत में एम्बुलेंस से जिला अस्पताल लाया गया। जहां डॉक्टरों ने दो लोगों को मृत घोषित कर दिया। पुलिस ने बताया कि गिरधरपुरा पथर मंडी के पास देर रात एकसिडेंट की सूचना पर पहुंचे तो करीली नंबर की एक कार क्षतिग्रस्त हालत में मिली। जिसमें सवार दो लोग बुरी तरह फंसे हुए थे, जिन्हें मुश्किल से बाहर निकालकर कार सवार चार लोगों को अस्पताल पहुंचाया। घायलों का इलाज चल रहा है। फिलहाल मृतकों की पहचान नहीं हुई।

प्रेम प्रसंग में युवक को किया अगवा, पीट-पीटकर हत्या कर शव जलाया

फरीदाबाद (आरएनएस)। धौज थाना क्षेत्र स्थित मांगर के पहाड़ी में अर्धजली अवस्था के एक युवक का शव मिला। युवक के परिवार ने छह दिन पहले उसके अपहरण की शिकायत दी थी। मृतक की बहन शबनम ने पुलिस को दी शिकायत में बताया कि उनके भाई तैयब की शादी 12 साल पहले पाखल की रहने वाली अनीशा के साथ हुई थी। उनका भाई अनीशा के साथ उसके मायके में ही रहता था। शबनम ने बताया कि अनीशा का रवि नाम के युवक से प्रेम प्रसंग चल रहा था। जिसको लेकर कई बार अनीशा और तैयब में अनबन भी हुई। सोमवार को रवि ने फोन करके उनके भाई तैयब को फोन करके पाखल टोल के पास बुलाया। रवि और उसके साथी आकाश, कोमल के साथ मिलकर शराब पिलाई। उसके बाद तीनों ने पीटकर उनके भाई की हत्या कर दी। हत्या करने के बाद तैयब का शव जला दिया गया। मृतक के भाई ने भी रवि के खिलाफ अपहरण की शिकायत दर्ज कराई थी। धौज थाना प्रभारी राजवीर ने बताया कि हत्या का मामला दर्ज करके रवि, आकाश और कोमल की तलाश की जा रही है।

बाइक सवार अभियुक्तों ने की फायरिंग, एक युवक हुआ गंभीर रूप से घायल

मैनपुरी (आरएनएस)। मैनपुरी के थाना बेवर क्षेत्र के गांव नेकाऊ में बाइक सवार अभियुक्तों ने फायरिंग की, जिसके कारण एक युवक गंभीर रूप से घायल हो गया। फायरिंग का कारण युवती के गायब होने की अफवाह को बताया जा रहा है। फायरिंग से गांव में अफरा-तफरी मच गई। ग्रामीणों ने तुरंत घेकर दो अभियुक्तों को पकड़ लिया। अभियुक्तों के पास से एक तमंचा और कई कारतूस बरामद हुए हैं। घायल युवक को इलाज के लिए जिला अस्पताल से हायर सेंटर रेफर किया गया है। अभियुक्त पांच बाइकों पर सवार होकर आए थे और उन्होंने नेकाऊ गांव में हमला बोला था।

पीवी सिंधु ने उदयपुर में वेंकट दत्ता से की शादी

उदयपुर | आरएनएस

बैडमिंटन चैंपियन पीवी सिंधु ने सोमवार को उदयपुर में पारंपरिक तेलुगु समारोह में वेंकट दत्ता साई से शादी की। इस खुशहाल अवसर पर सिंधु और वेंकट दत्ता अपने करीबी परिवार और दोस्तों से घिरे हुए थे। हालांकि, इस जोड़े ने अभी तक अपनी आधिकारिक तस्वीरें साझा नहीं की हैं, लेकिन सोशल मीडिया पर उनकी शादी की कुछ झलकियाँ सामने आ चुकी हैं। सिंधु और वेंकट दत्ता साई ने अपने विशेष दिन की शुरुआत एक भव्य तेलुगु विवाह समारोह से की, जिसमें दोनों ने पारंपरिक परिधानों में भाग लिया। सिंधु ने क्रीम रंग की एक शानदार साड़ी पहनी थी, जबकि वेंकट ने



उनके साथ मेल खाते रंग की शेरवानी पहनी थी।

इस विवाह समारोह में केंद्रीय संस्कृति और पर्यटन मंत्री गजेंद्र सिंह शेखावत भी शामिल हुए और एक तस्वीर साझा की। उन्होंने लिखा, कल शाम उदयपुर में हमारी बैडमिंटन चैंपियन ओलंपियन पीवी सिंधु और वेंकट दत्ता साई के विवाह समारोह में शामिल होकर बहुत खुशी हुई और

इस जोड़े को उनके नए जीवन के लिए अपनी शुभकामनाएं और आशीर्वाद दिए। सिंधु ने हाल ही में हैदराबाद के आईटी विशेषज्ञ वेंकट दत्ता साई से सगाई की खबर साझा की थी। इंस्टाग्राम पर तस्वीरें पोस्ट करते हुए उन्होंने लिखा, जब प्यार आपको बुलाता है, तो उसका अनुसरण करें, क्योंकि प्यार अपने अलावा कुछ नहीं देता।

महाकुंभ में पहुंचे साइकिल वाले बाबा, भारत और सनातन धर्म की जय-जयकार का लिया संकल्प

प्रयागराज | आरएनएस

आस्था की संगम नगरी प्रयागराज में लगने वाले 2025 महाकुंभ की शुरुआत होने की उल्टी गिनती शुरू हो चुकी है। देश-दुनिया से श्रद्धालुओं और साधु-संतों के पहुंचने का सिलसिला भी शुरू हो चुका है। उन्हीं में से एक संत आपको कुंभ क्षेत्र में साइकिल चलाते हुए जाएंगे।

आस्था नगरी प्रयागराज के महाकुंभ में तमाम साधु-संत श्रद्धालु और महात्मा हजारों किलोमीटर का सफर तय कर धर्म की नगरी में आस्था डुबकी लगाने के लिए पहुंच रहे हैं। लेकिन एक ऐसे भी बाबा हैं जो साइकिल की सवारी करते हुए संगम की रती पर धूनी रमाने के लिए आए हैं जो बिहार के औरंगाबाद जिले के हैं। उन्हीं अपनी साइकिल को



आश्रम का रूप दे दिया है। साइकिल को हाईटेक नहीं बल्कि जुगाड़ टेक्नोलॉजी से इस तरह तैयार किया है कि वह हाईवे पर भी फर्राटा भर सके। महाकुंभ में लोग इन्हें साइकिल वाले बाबा के नाम से पुकारते हैं। खुद को भगवान भोलेनाथ का परम भक्त बताते वाले बाबा का नाम पंडित संपत दास रामानुज ब्रह्मचारी है जो बिहार के औरंगाबाद जिले के रहने वाले हैं। संपत दास रामानुज

ब्रह्मचारी हैं। यह बिहार के औरंगाबाद जिले के रहने वाले हैं। बाबा के साइकिल से तीर्थ स्थलों के भ्रमण करने की कहानी भी बेहद अनूठी है। उनके मुताबिक उनके गुरु भगवान महादेव ने उन्हें साइकिल से देश के प्रमुख तीर्थ स्थलों का भ्रमण करने का संकेत दिया। इसके बाद वह औरंगाबाद जिले से साइकिल पर सवार होकर सबसे पहले महाकालेश्वर का दर्शन करने के लिए उज्जैन गए। इसके बाद साइकिल से ही कई दूसरे तीर्थ स्थलों पर माथा टेकने के बाद वह अब प्रयागराज महाकुंभ में पहुंचे हैं।

पंडित संपत दास रामानुज ब्रह्मचारी ने अपनी यात्रा के बारे में बात करते हुए आईएनएस को बताया, मैं इस साइकिल से कई तीर्थस्थलों की भ्रमण कर चुका हूँ। सबसे पहले हम झारखंड में कोलेश्वरी पहाड़ गए और फिर गुमाधाम गए। वहां से लौटकर वापस अपने औरंगाबाद गए औरंगाबाद में महाकाल मंदिर गए जो मेरे गुरु का स्थान है। इसके बाद हम मेहर भी जा चुके हैं।

इस बारे में जानकारी देते हुए पंडित संपत दास रामानुज ब्रह्मचारी के साथी और संत ओंकारदत्त सरस्वती ने आईएनएस से बात करते हुए कहा, उन्होंने झारखंड भ्रमण साइकिल पर पूरा कर लिया है। माता ने उन्हें कृपा दी है। साइकिल पर जाते हुए कोई उन्हें खाना-पीना सत्तु इत्यादि दे देता है तो कई बार भोजन नहीं मिलता है। वह सनातन धर्म के लिए ऐसा कर रहे हैं और ऐसे लोगों की मां अवश्य सहायता कर रही है। उनका संकल्प है कि भारत की जय-जयकार हो। सनातन धर्म की जय जयकार हो और हिंदू समाज की जय जयकार हो।

बाबा संपत दास ने साइकिल को ही अपना आश्रम बना रखा है। साइकिल पर धर्म ध्वजाएं शान से फहरा रही हैं तो वही साइकिल के पिछले हिस्से पर उनका बिस्तर और आसन भी रखा हुआ है। साइकिल के चारों तरफ सनातनी झंडे लगे हुए हैं। अलग अलग देवी-देवताओं की तस्वीरें लगी हुई हैं। साथ ही धूप और धूल से बचने के लिए साइकिल को चारों तरफ से अस्थायी तौर पर पैक कर रखा है।

पीएम मोदी ने 71,000 युवाओं को बांटा नियुक्ति पत्र, बोले- भारत का युवा, नए आत्मविश्वास से भरा हुआ

नई दिल्ली | आरएनएस

प्रधानमंत्री नरेंद्र मोदी ने सोमवार को वीडियो कॉन्फ्रेंसिंग के जरिए रोजगार मेला के तहत सरकारी विभागों और संगठनों में चयनित 71,000 से अधिक कर्मियों को नियुक्ति-पत्र प्रदान किया।

इस दौरान पीएम मोदी ने कहा, आज आपके जीवन की नई शुरुआत हो रही है। आपकी वर्षों की मेहनत सफल हुई है। 2024 का ये साल आपको और आपके परिजनों को नई खुशियां देकर जा रहा है। मैं आप सभी को बधाई देता हूँ। पिछले दस सालों से सरकार के विभिन्न मंत्रालयों, विभागों और संस्थाओं में सरकारी नौकरी देने का अभियान चल रहा है। आज भी 71,000 से अधिक युवाओं को नियुक्ति पत्र दिए गए हैं। बीते डेढ़ साल में करीब दस लाख युवाओं को सरकारी नौकरी दी गई है। ये अपने आप में रिकॉर्ड है। आज भारत का युवा, नए आत्मविश्वास से भरा हुआ है। वो हर सेक्टर में अपना



परचम लहरा रहा है। भारत के युवाओं की क्षमता और प्रतिभा का पूरा उपयोग हमारी सरकार की प्राथमिकता है। उन्होंने आगे कहा कि अंतरिक्ष से लेकर रक्षा तक, पर्यटन से लेकर वेलनेस तक, आज भारत हर क्षेत्र में प्रगति की नई ऊंचाइयों को छू रहा है। राष्ट्र में सच्चा विकास सुनिश्चित करने के लिए हमें युवा

प्रतिभा को निखारने की जरूरत है और यह जिम्मेदारी वास्तव में शिक्षा प्रणाली पर है। पहले पाठ्यक्रमों के कारण जो शिक्षा व्यवस्था छात्रों पर बोझ बन जाती थी, वो अब उन्हें नए विकल्प दे रही है। अटल टिकरिंग लैब्स और आधुनिक पीएम श्री स्कूलों के जरिए बचपन से ही इनेवेटिव विकास सुनिश्चित करने के लिए हमें युवा

परिक्षा देना चुन सकते हैं। भारत ने 2047 तक विकसित भारत के निर्माण का संकल्प लिया है। हमें इस संकल्प पर भरोसा है इस लक्ष्य की प्राप्ति का विश्वास है। आज भारत का युवा नए आत्मविश्वास से भरा हुआ है और वो हर सेक्टर में अपना परचम लहरा रहा है। आज हम दुनिया की 5वीं सबसे बड़ी अर्थव्यवस्था बन गए हैं।

महाराष्ट्र के पुणे में भीषण हादसा, डंपर ने फुटपाथ पर सो रहे 9 लोगों को कुचला

पुणे | आरएनएस

महाराष्ट्र के पुणे में भीषण सड़क हादसा हो गया, जहां तेज रफ्तार डंपर ने फुटपाथ पर सो रहे 9 लोगों को कुचला दिया। इस हादसे में तीन लोगों की दर्दनाक मौत हो गई है।



यह घटना पुणे के वाघोली के केसंद फाटा में रविवार को देर रात 12.30 बजे के आसपास हुई। हादसे में घायल सभी लोग मजदूर बताए जा रहे हैं। ये लोग रविवार रात को ही काम के सिलसिले में अमरावती से पुणे आए थे। यह घटना वाघोली के केसंद नाके पर पुलिस स्टेशन के सामने हुई। हादसे के बाद सभी घायलों को इलाज के लिए ससून अस्पताल में भर्ती कराया गया है।

हादसे के चक्र फुटपाथ पर कुल 12 लोग सो रहे थे और कई अन्य लोग फुटपाथ के किनारे एक झोपड़ी में सो रहे थे। इसी दौरान भारी भ्रमण डंपर फुटपाथ पर चढ़ गया और वहां सो रहे लोगों को कुचलते हुए निकल गया। हादसे के बाद मौके

पर चीख-पुकार मच गई। आसपास के लोग पीड़ितों को बचाने के लिए दौड़े। इसी बीच पुलिस को सूचना दी गई, जिसके बाद पुलिस ने डंपर को ड्राइवर को हिरासत में लिया है। मोटर व्हीकल्स एक्ट (एमवीए) और भारतीय न्याय संहिता (बीएनएस) की धाराओं के तहत ड्राइवर पर केस दर्ज किया गया है।

बात दें, इससे पहले ही इसी महीने में महाराष्ट्र के पुणे में हुई सड़क दुर्घटना में दो लोगों की दर्दनाक मौत हो गई थी। वहीं, दो लोग गंभीर रूप से घायल हो गए थे। यह घटना पुणे के इंदुपुर तारसील में हुई थी, जहां बारामती से भिगवान जा रही एक कार हादसे का शिकार हो गई, जिसमें 4 लोग सवार थे।

नो डिटेन्शन पॉलिसी खत्म, अब कक्षा 5 और 8वीं की परीक्षा में असफल छात्र होंगे फेल

नई दिल्ली | आरएनएस

केंद्र सरकार ने सोमवार को नो डिटेन्शन पॉलिसी को खत्म कर दिया है। इस फैसले के तहत अब कक्षा 5 और 8 की वार्षिक परीक्षा में असफल छात्रों को फेल किया जाएगा।

स्कूल शिक्षा एवं साक्षरता विभाग के सचिव संजय कुमार ने केंद्रीय शिक्षा मंत्रालय के फैसले की जानकारी दी है। उन्होंने प्रेस कॉन्फ्रेंस के दौरान बताया कि आज हमने यह निर्णय लिया है कि पांचवीं और आठवीं में प्रयास करने के बाद भी डिटेन्शन की जरूरत पड़े तो उसी के बाद डिटेन्शन किया जाए। इसमें यह भी प्रावधान किया है आठवीं कक्षा तक के स्कूलों से बच्चों को निष्कासित नहीं किया जाए।

उन्होंने आगे कहा, हम चाहते हैं कि हर एक



बच्चे के अंदर सीखने की इच्छा बढ़े और इसको प्रयास में लाने के लिए उन बच्चों पर ध्यान दिया जाएगा, जो पढ़ाई में किसी परीक्षा में असफल हो गए। इसलिए उन पर विशेष ध्यान दिया जा सकेगा। रूल में बदलाव आने के बाद यह संभव हो जाएगा और बच्चों में सीखने की लगन बढ़ेगी।

नो डिटेन्शन पॉलिसी खत्म होने के बाद कक्षा 5 और 8 की वार्षिक परीक्षा में असफल छात्रों को फेल किया जाएगा। फेल छात्रों को दो महीने के भीतर पुनः परीक्षा का अवसर मिलेगा और इसमें भी फेल होने पर उन्हें अगली कक्षा में प्रोन्नत नहीं किया जाएगा। किसी भी छात्र को स्कूल से नहीं निकाला जाएगा।

पुलिस की अवैध बांग्लादेशियों के खिलाफ कार्यवाही जारी, 10 नागरिक गिरफ्तार

मुंबई | आरएनएस

महाराष्ट्र पुलिस की अवैध बांग्लादेशियों के खिलाफ मुहिम जारी है। ठाणे, धुले के बाद अब नवी मुंबई क्राइम ब्रांच ने लगभग दो साल से अवैध दस्तावेजों के आधार पर नवी मुंबई के खारघर और एपीएमसी मार्केट परिसर में अवैध रूप से रह रहे 10 बांग्लादेशी नागरिकों के गिरफ्तार किया है, जिसमें एक छोटा बच्चा भी शामिल है।

मोडिया रिपोर्ट के अनुसार, पुलिस ने लोगों को चेतावनी दी है कि यदि कोई नागरिक किसी बांग्लादेशी या विदेशी को बिना जानकारी के अवैध रूप से नौकरी या मकान किराए पर देता है तो उसके खिलाफ



कानूनी कार्यवाही की जाएगी। डीसीपी (क्राइम) अमित काले ने बताया कि नवी मुंबई में विदेशी नागरिक अवैध गतिविधियों में लिप्त हैं और हमने इस पर कार्यवाही शुरू कर दी है। पहला बड़ा ऑपरेशन 12 दिसंबर को किया गया था, जहां हमने लगभग 70 अप्रैकी नागरिकों को पकड़ा, जो ड्रम की गतिविधियों में लिप्त थे लगभग 12 करोड़ रुपये की

ड्रम सीज की थी। 16 व्यक्तियों को विभिन्न ड्रम-संबंधी अपराधों और जाली दस्तावेजों का उपयोग करने के लिए गिरफ्तार किया गया। इसके बाद नवी मुंबई में अलग-अलग जगहों पर रहने वाले 10 अवैध बांग्लादेशी

नागरिकों को हिरासत में लिया गया, जिसमें आठ पुरुष और दो महिलाएं हैं। इनके पास से वैध दस्तावेज नहीं मिले हैं।

महाराष्ट्र के मुख्यमंत्री देवेंद्र फडणवीस ने पिछले हफ्ते ही अवैध बांग्लादेशियों पर कार्यवाही करने की बात कही थी। इसके बाद पुलिस अलग-अलग इलाकों में उनकी तलाश कर रही है। कुल 10

बांग्लादेशी नागरिकों को गिरफ्तार किया जा चुका है। रिपोर्ट के अनुसार, कई को हिरासत में भी लिए गए हैं, जिसके कागजात की जांच की जा रही है।

बता दें कि देश के उत्तर प्रदेश, असम, उत्तराखंड और दिल्ली समेत कई राज्यों में अवैध तरीके से रह रहे बांग्लादेशियों के खिलाफ कार्यवाही जारी है।

मोडिया रिपोर्ट के अनुसार, इस साल अगस्त से अब तक असम में 170 से ज्यादा बांग्लादेशियों को घुसपैठ करते हुए पकड़ा जा चुका है और सभी को बांग्लादेश भेजा जा चुका है। वहीं देश की राजधानी दिल्ली में अब तक 175 संदिग्धों की पहचान की गई है, जिनके पास सही दस्तावेज नहीं हैं, उन्हें हिरासत में लिया जा रहा है।

यूपी : पीलीभीत में तीन आतंकियों का एनकाउंटर ,पंजाब के गुरुदासपुर में पुलिस चौकी पर फेंके थे ग्रेनेड बम

पीलीभीत | आरएनएस

पंजाब के गुरुदासपुर में पुलिस चौकी पर बम फेंकने वाले आरोपियों के खिलाफ यूपी पुलिस और पंजाब पुलिस की संयुक्त टीम द्वारा मुठभेड़ की खबर सामने आई है। पुलिस मुठभेड़ में हुई इस फायरिंग से तीनों अपराधी ठहर गए हैं।

यह मुठभेड़ उत्तर प्रदेश के पीलीभीत के पूरनपुर में हुई है। पुलिस मुठभेड़ में हुई फायरिंग से तीनों अपराधी गंभीर रूप से घायल हो गए हैं, जिनको उपचार के लिए सीएचसी पूरनपुर खाना किया गया है, जहां उनकी मौत की खबर सामने आई।

यह मुठभेड़ उस वक्त हुई जब पुलिस ने आरोपियों को पकड़ने के लिए घराबंदी की थी। घायल अपराधियों के

क्षेत्र में पीलीभीत और पंजाब की संयुक्त पुलिस टीमों के बीच हुई है और मांड्यूल के तीन सदस्य गुरुदासपुर में एक पुलिस चौकी पर ग्रेनेड हमलों में शामिल हैं। घायल व्यक्तियों को तत्काल उपचार के लिए सीएचसी पूरनपुर ले जाया गया है। पूरे आतंकी मांड्यूल का खुलासा करने के लिए जांच जारी है।

दरअसल यह मामला पंजाब में पुलिस चौकी पर हुए ग्रेनेड हमले से जुड़ा है, जो एक महीने में सातवां हमला था। इस हमले की जिम्मेदारी खालिस्तान जिंदाबाद फोर्स ने ली थी। जानकारी के अनुसार हमलावर एक ऑटो में बैठकर पुलिस चौकी पर पहुंचे और ग्रेनेड फेंककर फरार हो गए।

तीन अपराधियों के नाम गुरविंदर सिंह, वीरेंद्र सिंह उर्फ रवि और जसन

प्रीत सिंह उर्फ प्रताप सिंह बताए जा रहे हैं। ये तीनों आरोपी पंजाब के गुरुदासपुर जिला के रहने वाले हैं। खालिस्तान जिंदाबाद फोर्स ने 18 दिसंबर की रात को पंजाब के कलानौर के बख्शीवाला पुलिस चौकी पर हुए ग्रेनेड हमले की जिम्मेदारी सोशल मीडिया पर पोस्ट करके ली थी। पोस्ट में संगठन ने यह कहा कि यह हमला उनके द्वारा जय्येदार भाई रणजीत सिंह जम्मू की अगुवाई और भाई जसविंदर सिंह बागी उर्फ मनू अगवान की देखरेख में किया गया।

पोस्ट में यह भी उल्लेख किया गया कि इस हमले का उद्देश्य पंजाब ही नहीं, बल्कि दूसरे राज्यों में भी सिखों के बारे में अपमानजनक और गलत बातें बोलने वालों को जवाब देना था।

संभल के मंदिर में उमड़ी श्रद्धालुओं की भीड़, भंडारे का आयोजन

संभल | आरएनएस

यूपी के संभल के दीपा सराय में 46 साल बाद खोले गए शिव मंदिर में शनिवार को भी श्रद्धालुओं की भीड़ उमड़ पड़ी। इस मौके पर मंदिर में हनुमान चालीसा का पाठ किया गया और बजरंगबली की आरती उतारी गई। वहीं मंदिर के पास कुएं का भी पूजन किया गया। पूजा-आरती के बाद यहां पर भंडारे का आयोजन किया गया। श्रद्धालुओं ने प्रसाद ग्रहण किया।

दरअसल बीते दिनों प्रशासन की टीम इलाके में बिजली चोरी पकड़ने गई थी और इसी दौरान ये मंदिर मिला था। मंदिर अब अपने पुराने स्वरूप में दिखाई देने लगा है और यहां पूजा पाठ शुरू किया गया है। मंदिर में पूजा-अर्चना किए जाने का वीडियो भी सामने आया है। इससे पहले



शुक्रवार को भी भक्तों को इस मंदिर में पूजा करते हुए देखा गया था।

प्रशासनिक अधिकारियों की मौजूदगी में बीते दिनों जब मंदिर के दरवाजे खोले गए तो देखा कि यहां धूल जम चुकी है। ऐसे में पुलिसकर्मियों ने खुद ही शिवलिंग और अन्य देवी-देवताओं की मूर्तियां साफ कीं। मंदिर खोले जाने का वीडियो भी सोशल मीडिया पर वायरल हुआ। मंदिर के अंदर भगवान शिव, नंदी, हनुमान और कार्तिकेय की पुरानी मूर्तियां मिली हैं। इसके अलावा यहां पर एक कुआं भी मिला है।

पुराने शिव मंदिर खुलने की जानकारी जैसे ही फैली, वहां भक्तों का उमड़ने का सिलसिला लगातार जारी है। शनिवार को इलाके से बड़ी संख्या में श्रद्धालु यहां दर्शन-पूजन करने पहुंचे। दर्शन कर उनके चेहरे पर संतोष का भाव था।